



## Kunsill Lokali Safi,

40, Dar il-Kunsill, Triq l-Iskola, Safi SFI 1404

Telefon: (00356) 21689168, (0356) 21641487 Telefax: (00356) 21689796

E-Mail: [safi.lc@gov.mt](mailto:safi.lc@gov.mt)

Web-Page: [www.lc.gov.mt](http://www.lc.gov.mt)

Minuti tas-seduta numru wiehed u erbghin (41) tal-Kunsill Lokali Hal Safi (KLHS), li nżammet nhar l-erbatax (14) ta' Ottubru, 2009, fil-Bini Amministrattiv tal-Kunsill fis-6:00pm.

PREŻENTI:	Pietru Pawl Busuttil	Sindku
	Publius Abdilla	Viċi Sindku
	Francis Callus	Kunsillier
	Eddie Bonello	Kunsillier
	Jerome Busuttil	Kunsillier
	Anthony Bonello	Deputat Segretarju Eżekuttiv (DSE)
	Dorianne Briffa	Skrivana

1. **Is-Sindku ippresjeda l-laqgħa** u qal it-talba.
2. Id-DSE qara l-**minuti tas-seduta** preċedenti, sarulhom il-korrezzjonijiet li kien jinhtieg u dawn ġew approvati u ffirmati.
3. **Fil-laqgħa li kellu l-KLHS ma' l-Ispettur Portelli**, ingħad li matul dawn l-aħħar jiem, fil-ġnien quddiem il-Bini Amministrattiv tal-Kunsill, fi Triq il-Menqa, deħru żewġ żgħażaġħ suspettużi li se jkunu rrapportati lill-Pulizija.
4. Kunsillier qajjem il-każ ta' **trakk abbandunat** ta' lewn safrani li jinsab fi Triq in-Nassaba li ilu jokkupa spazju fit-triq madwar sentejn. Hu qal li dwar dan xi hadd irid jieħu passi għaliex issa għadda hafna żmien u jidher li kien injorat mill-awtoritajiet.
5. Kunsillier iehor qajjem ukoll l-irregolarita' fi Triq il-Kučċard minn stabbiliment billi dan hareġ saħansitra l-**imwejjed, s-siġġijiet u umbrella kbira barra** fit-triq mingħajr l-awtorita' ta' hadd.
6. Intant iż-**żgħażaġħ li kienu vvandalizzaw żewġ reċipjenti ta' l-iskart**, issa hallsu €70 kull wiehed wara li nqabdu u ġew hekk mitluba jagħmlu dan.
7. Fis-6.35pm is-Sinjura Doris Damato, kerrejja, u s-Sinjura Katie Cutajar (sid) ingħataw konċessjoni sabiex jitkellmu fil-laqgħa tal-Kunsill dwar il-każ ta' **ghadira kbira li żżomm l-ilma qudiem il-bankina** u li l-kunsillieri wara l-laqgħa preċedenti kienu marru jaraw. Il-kunsillieri qablu mas-Sindku li l-bankina qiegħda skond il-liġi u m'għandiex għalfejn terġa' tinqala' u tinbidel. Doris Damato kellha kliem dispregjattiv fil-konfront tal-Kunsill. Il-Kunsill ippropona illi jgħolli r-rampa għas-spejjeż tiegħu u jerga' jagħmilha kif suppost biex tiġi eliminata l-problema tal-ilma, dejjem bil-kunsens tas-sid. Is-sid, Katie Cutajar, aċċettat li titranga r-rampa. Izda qabel ma jsir dan, se nitkellmu mas-sidien tal-*garages* halli ma noholqux inkonvenjent bla bżonn billi wkoll nitolbuhom sabiex ma jagħmlux użu tar-rampa tal-*garage* għal diversi hin.

8. Issemmiet parti oħra tal-**bankina mkissra** f'dawn l-inhawi li se nagħmlula manutenzjoni minkejja li mhix fir-responsabbilita' tagħna. Il-każ kien konkluz sas-6:45pm.
9. L-aħħar żviluppi li kien hemm dwar ir-restawr tan-**niċċa ta' San Ġużepp**, kien dwar l-iskrizzjoni li jidher li xi darba kienet imwahnha man-niċċa. Din inghad li kienet giet f'mitt biċċa. Din l-informazzjoni għaddiha l-kunsillier Jerome Busuttil li qiegħed f'kuntatt mar-restawratur. Madankollu se jkun avvċinat is-Sur Pawlu Callus sabiex jagħtina informazzjoni utli dwar l-għamla ta' din l-iskrizzjoni u possibilment il-kelmiet li kien hemm fuqha bħall-indulġenza plenarja ecc.
10. Kien konfermat li l-fornitur tal-*banner* li għadha kemm saret għall-KLHS, jista' jagħmel ix-xogħol tal-**mappa ta' Hal Safi** li hemm il-hsieb li tghin individwi li ma jkunux mithla tar-rahhal mhux biss biex isiru jafu fejn u bil-postijiet storiċi, iżda wkoll bis-serivizzi utli li jeżistu bħal per eżempju klinika, u/jew spiżerija.
11. Jidher li l-problema ta' **ilma tax-xita qiegħed fil-Karwija** diġa' refgħet rasha minkejja l-ftit xita li kellna dan l-aħħar. Se jkun ivverifikat jekk il-hofra li tilqa' l-ilma tnaddfitx jew le, u f'każ li hemm in-naqal jimblokka, dan se jitneħħa.
12. Eddie Bonello semma' l-htieġa li jinqata' l-**haxix hażin minn taħt il-bankina** fi Triq Ġwann Zammit. Dwar dan se jkunu avvċinati l-haddiema tal-Kunsill halli jitneħħa u tinghata dehra aktar pulita u nadifa.
13. Il-viċi Sindku kellem lill-Kap ta' l-Iskola dwar l-**alarm tal-iskola/librerija/sala**. Ms Montebello qalet dwar l-inċident li kien hemm dan l-aħħar, illi jidher li s-*system fault* kienet fil-librerija u mhux xi mkien ieħor. Iżda dwar dan għandhom jiġu ċċarati xi punti bħal ngħidu aħna biex ikun stabbilit il-post li fih iddoqq l-istess *alarm* jekk ikun hemm sgass u jew hruq fl-iskola. Se nistaqsu lill-purtinari jekk hemmx *panel* ta' *alarm* oħra fl-iskola separat, u nivverifikaw jekk il-*fault* ikun fis-sala hux se jdoqq dak li hemm fil-librerija. Għaldaqstant il-kunsillieri se jhallsu l-aħħar kont li kien hemm peress li s-sejħa verament kienet saret mill-Kunsill lill-Mascot Ltd, iżda kien deċiż li jekk terġa' tirrepeti l-istorja il-KLHS ma jhallasx kontijiet oħra.
14. It-**tabelli tat-traffiku** tat-triq *one way* li ssemmev fis-seduta preċedenti kellhom jinqalghu għaliex issa twaqqa' l-post kollu.
15. L-**appuntament mas-Segretarju Parlamentari għad-Djalogu Pubbliku u Informazzjoni** l-Onor Chirs Said, issa inghata għal nhar il-Ġimgħa, 16 ta' Ottubru, 2009 u għal din il-laqgħa se jattendu is-Sindku, Jerome Busuttil u d-DSE gewwa l-Berga ta' Kastilja. Fuq l-agenda tad-diskussjoni se jitilghu is-suġġetti: il-proġett tal-immaniġjar tat-traffiku fl-inhawi tal-*junction* biswit ċ-ċimiterju Madonna ta' Fatima, il-każ ta' l-eks Segretarju u l-ingaġġ ta' Segretarju Eżekuttiv.

16. Għal darb'ohra kien hemm waqfa fis-7:15pm biex il-Kunsill jisma' l-aħħar żviluppi dwar il-**każ ta' l-eks Segretarju Eżekuttiv**, minn fomm Dr Charmaine Cherret stess. Madankollu il-Kunsill talab l-ideja ta' Dr Cherret dwar l-istekkat li kien inbena diversi snin ilu 'il barra fit-triq, lill-avukata. Ritratti tiegħu kienu murija minn fuq il-*lap top* tas-SE lill-Dr Cherret biex tifhem aħjar x'inhu l-każ. Hija qalet li għaladarba dan qed jikkupa parti sostanzjali mit-triq, l-individwu jrid iħallas. Madankollu fuq il-kont li ntbghat b'posta registrata, hija qalet li biex tibda' tgħodd il-preskrizzjoni, trid tkun ittra uffiċjali, u mhux sempliċiment kont kif bagħat id-DSE b'posta registrata.
17. Kien diskuss il-każ ta' Jason Cutajar. Hija qalet li Cutajar għamel insistenza ma l-avukat tiegħu biex **l-ewwel żewġ klawsoli fuq il-propost ftehim**, minkejja li huma veritieri, jitneħhew, probabbilment halli ma jkunx hemm kumplikazzjonijiet fil-karriera tiegħu. Dr Cherret qalet li minkejja li dawn huma veri, hija ma tarax il-htieġa tagħhom li jkunu fuq kuntratt pubbliku, għaliex hija qalet li bl-iffirmar ta' dan il-kuntratt, Cutajar Prattikament m'huwa se jkollu difiża ta' xejn, in vista li għadu jsostni li jixtieq jidhol jara l-kotba tal-Kunsill. Dr Cherret qalet li wara kollox x'kien hemm bejnietna, m'hu affari ta' hadd u l-importanti hu li niġbru flusna, għaliex għal pulizija, innhehhu jew ma nnehhux dawn il-paragrafi, xorta jekk hemm dubji se tibqa' tinvestiga.
18. Dwar **l-ipoteka**, Dr Cherret qalet li din se tkun fuq in-nofs ta' l-ammont li għadu dovut. Dan peress li Jason Cutajar se jħallas nofs is-somma mill-ewwel, minkejja li jidher li m'hemmx qbil fuq l-imghax propost ta' 4%, fuq il-kumpliment tas-somma dovuta.
19. Is-Sindku qal li meta kien avviċina lill-Ispettur Cilia dwar il-proposta ta' Jason Cutajar li **jidhol fl-uffiċċju jara l-kotba**, l-ispettur kien ta l-parir biex dan ikun rifjutat u jekk irid, dan jikkontesta bil-qorti dwar dan. Intant is-Sindku qal li hemm ukoll flus l-awdituri/investigaturi li jridu jithallsu wkoll minn Jason Cutajar,
20. Minkejja dan kollu l-kunsillieri qablu unanimament li l-kuntratt propost ma titneħhielu l-ebda virgola anke **jekk hemm bżonn lil mmorru l-Qorti** u jagħmlilna ċedola u l-flus ikunu depożitati l-Qorti. Reggħet qamet il-mistoqsija, dwar kemm hemm spejjeż biex tinfetah kawża l-qorti, s'intendi quddiem imħallef fil-Prim Awla minhabba l-ammonti eżorbitanti ta' flejjes pubbliċi li hemm dovuti. L-avukata qalet li hija stess trid tistaqsi biex tagħtina risposta definittiva.
21. Intant l-Avukata kienet mitluba biex **nagħmlu l-offerta tagħna bil-miktub** lil Jason Cutajar li għandu jagħtina risposta fi tmien t'ijiem, għaliex il-KLHS mhux jaqbel li jitneħhew dawn l-ewwel żewġ klawsoli minn fuq il-kuntratt propost. F'każ li ma jkunx hemm qbil, kontra qalbna, se nipproċedu b'kawża fil-qorti ta' Malta. Dr Cherret harġet mill-kamra fis-7:45pm.

22. F'dan il-punt daħal ukoll is-Sur George Cassar sid l-istekkat li ssemma' diġa' f'dawn il-minuti. Is-Sindku qal li dan **il-hajt hareġ fit-triq b'117-il metru kwadru**. Dan għamlu mingħajr permess tagħna u issa ilu minn Mejju, 2008. Għaldaqstant kellu jintbghat il-kont kif fil-fatt sar.
23. George Cassar qal li l-liġi tghid li biex isir **hoarding wall** m'hemmx bżonn permess tal-Kunsill u esebixxa dokumentazzjoni meħuda minn L.S. 441.04, Attivitajiet li jeħtieġu permess mill-Kunsill Lokali, Skeda C (Regolamenti 4,7,8,11, paġna 14) biex jirribatti dak li pprovdejnih aħna li kien anness mall-kont. Hu qal li ġaladarba f'Settembru tal-2008, il-KLHS talbu hlas ta' żewġ imirja tat-traffiku biex inaqqas il-periklu u hu kien hallashom, dan sar bil-barka tal-Kunsill. Il-kunsillieri qalu li dak iż-żmien kulhadd ħaseb li fil-fatt kienet se tinbena r-residenza tal-Marruxa li twaqqgħet minnu.
24. Hu semma' d-**diffikultajiet li għandu mad-Dipartiment ta' l-artijiet** fuq l-iskema tal-bini, infatti din kienet ir-raġuni ewlenija li ma bediex jibni, u aghar minn hemm m'għandu l-ebda data f'moħħu meta l-problema se tkun solvuta u jibda' jibni. Madankollu George qal li hu kien ġab *surveyor* u dan kien tah parir biex il-hajt jitpoġġa taht il-bankina. Din il-ħaġa kienet ribattuta mill-kunsillieri għaliex f'dan id-djuq, la kien hemm, u lanqas jista' jkun hemm, bankina.
25. George Cassar qal li hu lest li jaqla' l-hajt u jerga jibnih 'il ġewwa u mbaġhad jerga' jagħmlu 'l barra hekk kif ikun se jibni, għaliex qal li l-liġi tobbligah li jagħmel *culvert* taht il-bankina biex minnu jgħaddu is-servizzi (utilities) bħat-telefon, cable tv ecc. Madankollu hu għandu jieħu parir għax **mhux lest li jhallas €273 (LM117) kull ġurnata**. Dak iż-żmien hu qal li l-hajt kien swielu €3,261 (LM1,400) u biex jagħmel kif propost, dan l-ammont se jkun irduppjat, dejjem jekk l-ispejjeż baqgħu l-istess, minkejja li l-verita hija li l-ġebel jista' jerga jintuza.
26. Il-kunsillieri qalu li l-KLHS kellu jizbghu biex jonqos il-periklu u dan ikun jidher. Madankollu xorta għad hemm il-periklu għaliex issemma **inċident li seħħ f'din il-kantuniera** li seta' kellu konsegwenzi serji. Għaldaqstant, il-KLHS jippretendi li minn għada 'l hemm jibda' jsir il-hlas tat-teħid ta' din l-art li hu ċar minn tarmac li hemm maqbud fuq in-naħa ta' ġewwa tal-hajt li jidher mix-xatba tax-xibka.
27. Hawn intqal li fil-fatt is-Sur George Cassar fil-fatt, **diġa' kien ammetta li hemm il-periklu** għaliex meta kien hekk mitlub, qabad u hallas għall-imirja tat-traffiku, minkejja li hu qed jgħid li hareġ 'il barra biss metru biex ikun jista' jsir dan il-culvert.
28. Proposta tal-Vici sindku kienet li **l-hajt isir tax-xibka**, flok knaten, halli minnu wiehed jintebaħ b'vettura ġejja fuqu.

29. Meta kien mitlub xi prezz kien lest iħallas, hu wieġeb **€4.66 (Lm2) kull ġurnata**, liema talba ma kienetx milqugħa mill-Kunsill għaliex hi ferm 'il bogħod milli fil-fatt dan hu obligat iħallas. Madankollu is-Sindku qal li l-Kunsill irid risposta sal-ġimgħa d-dieħla. George Cassar ħareġ mill-kamra fit-20.25pm.
30. Kienet diskussa l-**ħsara fuq vettura** li ssemmiet fis-seduta preċedenti tort tal-kuntrattur Polidano Bros, li l-Kunsill ikkummissjona biex jagħmillu *extensive patching* f'April, 2009. Il-kont biex issewwiet il-ħsara mix-xufier li issa qed jitlob refużjoni mill-KLĦS, kien mibgħut lil din il-kumpanija kif deċiż minn dan il-Kunsill. Is-Sindku kellem ukoll lill-Perit Cachia tal-kuntrattur li kien inkarigat minn dawn ix-xogħlijiet.
31. Wara li kienet intlaqgħet il-**proposta tal-Head Coach** biex max-xibka tan-Nursery teħel tabella, u din kienet intlaqgħet, mhux hekk nistgħu nġhidu għal proposta oħra biex jinbidel il-hin tat-taħriġ. Din il-proposta saret mill-ġenituri tat-tfal li ġejjin mir-raħal taż-Żurrieq u li qed jitharrġu fin-nursery tagħna biex ilaħħqu mas-sezzjonijiet tagħhom tal-MUSEUM. Din il-proposta hija inaċċettabbli għaliex li kellha tiġi milqugħa t-tfal ta' Ħal Safi, lanqas jibqgħalhom ċans jieħdu bela' te x'hin jiġu mill-iskola.
32. Francis Callus ippreżenta diversi mudelli ta' **ġeneraturi ta' l-elettriku** lill-KLĦS. Huwa qal li l-parir li ħa, kien li dan ma jkunx inqas minn 5 KVA biex jaqdi l-ħtiġijiet tagħna. Stimi pprovduti minn Attrans Commercial jirriżultaw li huma għoljin ħafna. Madankollu dak ta' 5.5KVA ta' Gaetano Caruana għal wieħed petrol li jiswa €620 u iehor jaħdem bid-diesel ta' 7KVA li jiswa' €835, huma ta' min jikkunsidrahom. Hawn il-Kunsill qabel li jmur għal wieħed jaħdem bid-diesel għaliex hu aktar 'reliable' minn wieħed petrol anke f'każ ta' maltemp, minbarra li hu aktar ekonomiku.
33. Kienu diskussi **proposti ħinijiet ġodda tal-ftuħ tal-librerija pubblika** biex fil-ġhodu jagħmlu użu minnha t-tfal ta' l-iskola. Dawn, permezz tal-Kap ta' l-iskola, talbu ġranet u ħinijiet addattati biex bħas-sena l-oħra l-qari u tiftix min fuq il-kotba għall-proġetti tagħhom, jidhlu parti mill-*curriculum* ta' l-iskola fuq skeda magħmula apposta.
34. Inġiebet għad-diskussjoni talba li saret uffiċjalment mill-Kap ta' l-iskola, biex **l-iskola ta' Ħal Safi tissieħeb f'Eco Skola**. Il-KLĦS se jħallas il-miżata ta' €12 biex ikun hemm tiħib għal sena oħra u jagħti eżempju b'inizjattivi relatati ma ambjent aħjar, nadif u fuq kollox inissel kuxjenza dwar separar ta' skart, riċiklaġġ u irkupru.
35. Talba oħra li wkoll ġiet milqugħa kienet dik ta' *GM Productions* fejn f'serata apposta nhar it-3 ta' Novembru, 2009 tal-**Miss Malta**, is-Sinjorina Jennifer Busuttil (minn Ħal Safi) se tingħata *token* mill-KLĦS biex ikun ta' nkoraggiment fuq kollox li tiġbor fondi għal nies inqas ixxurtjati minnha; li hija wkoll waħda

mir-regoli ta' dan il-kuntest. Dan it-token se jinghata *f'reception* f'lukanda ewlenija.

36. Colleen Mauney stiednet lil Kunsilli Lokali biex flimkien ma nies ohra kompetenti jagħtu **tahditiet bl-Ingliż lill-anzjani** fid-Day Centre. Din l-istedina se titwassal lil Connie Bonnett, li hija nkarigata mill-immanigjar tad-Day Centre ta' Hal Safi, fejn il-KLHS se jinkoraggixxi lilha biex xi gurnata nhar ta' Erbgħa, meta jiltaqgħu dawn l-anzjani, din il-laqgħa soċjali tkun tista' ssehh. Intant is-Sindku qal li aktar kmieni matul il-jum, hu ħa l-inkarigu jilqa' t-talba f'isem il-KLHS biex jithallsu €100 mill-fondi tal-Kunsill biex flimkien ma €100 ohra minn naha ta' l-anzjani, **jinghata platt għagin f'għeluq it-tliet snin mill-ftuh ta' dan id-Day Centre f'Hal Safi.**
37. Se nerġgħu infakkru lil *Maltacom plc* dwar is-**sett tat-telefon antik** li ninhtiegu biex jitpoġġa fil-kabina tat-telefon li se tinzamm biswit l-għassa tal-pulizija biex tkun ta' attrazzjoni ta' l-era vittorjana. Dan il-fatt issemma' meta nqrat l-ittra fejn l-Awtorita' dwar it-Trasport ta' Malta issa taw l-approvazzjoni ta' kabina aktar moderna f'sit ieħor viċin. Intant se nagħmlu talba dwar id-devoluzzjoni (handing over) tal-kabina tat-telefon l-antika.
38. Reġa' qam il-każ ta' **nuqqas ta' nfunzar** kemm mill-Gwardjani Lokali kif ukoll mill-Pulizija, biex tinzamm l-ordni fi Triq iż-Żurrieq u ma jibqgħux jabbużaw xufiera li jwebbsu rashom u jgħaddu *wrong way*. Din hija xi haġa li issa ilha tinkwieta lill-Kunsill mhux ftit - qabel issehh xi inċident. Kien innotat li għall-istess ittra li ktibna lill-Kummissarju tal-Pulizija biex f'Hal Safi jkun hawn aktar attenzjoni mill-istess pulizija, ingħatajna żewġ *acknowledgements* iffirmati mill-istess persuna maħruġa f'dati separati.
39. Dwar il-**kont pendenti tal-kisi bit-tarmak** ta' Isqaq tal-Karwija, kienu approvati €7,000, (jigifieri nofs l-€14,000 li għad fadal pendenti fuq dawn ix-xoghlijiet) biex jinghataw lill-kuntrattur Polidano Bros, hekk kif tidhol l-allokkazzjoni finanzjarja tal-Gvern Ċentrali għall-perjodu Ottubru-Diċembru, 2009. Intant tressaq il-kont ta' €1,301.00 ta' pompa bi *switch* awtomatiku li nxtrat minn sid l-għalqa, li kien ta l-kelma lill-KLHS li se jieħu l-ilma tax-xita ta' dawn l-inħawi kollu hu, biex dan l-isqaq ma jegħreqx u fuq kollox ma jinqalgħax mill-gdid bil-gliegel ta' ilma li jkunu għaddejjin minnu.
40. Tresqet proposta biex ikunu mmarkati **parking bays fi Triq San Ġorġ**. Dwar dan is-sit intqal li hemm fejn jidhlu tliet parkeġġi.
41. Kienet **approvata l-Payment Approval Sheet** numru 33.
42. Il-laqgħa ntemmet fil-10.00pm u l-Kunsill se jiltaqa' nhar il-Ħamis, 29 ta' Ottubru, 2009.

Magħmula minn Anthony Bonello illum 29 ta' Ottubru, 2009 u approvati minn Pietru Pawl Busuttil  
Deputat Segretarju Eżekuttiv Sindku